

Комисијата за жалби при Советот за етика во медиумите на Македонија (СЕММ), на седницата одржана на 28-ми јуни 2022 година, врз основа на примена жалба од Здружение „Нексус – Граѓански концепт“, ја донесе следната:

ОДЛУКА

ЖАЛБАТА СЕ ОТФРЛА КАКО НЕОСНОВАНА

Интернет - порталот „Zoom.mk“, со текстот насловен „Горан Момировски обвинува дека невладините организации на сопругите на министерот Фатмир Битиќи и првиот разузнавач Еролд Муслиу поделиле 600 илјади евра од странски фонд“, не го прекршил Кодексот на новинарите на Македонија.



ЖАЛБА

До извршната канцеларија на Советот за етика во медиумите на Македонија (СЕММ), на 17-ти јуни 2022 година, Здружението „Нексус – Граѓански концепт“, Скопје (Nexus Civil Concept) поднесе жалба за текстот со наслов „Горан Момировски обвинува дека невладините организации на сопругите на министерот Фатмир Битиќи и првиот разузнавач Еролд Муслиу поделиле 600 илјади евра од странски фонд“, објавен на 9-ти јуни 2022 година на интернет - порталот „Zoom“ (www.zoom.mk).

Во жалбата испратена од извршната директорка на здружението, Афродита Муслиу, се наведува дека текстот содржи неточно и нефер известување, незастапена втора страна, мешање на факти и мислење, вест и коментар и пристрасност и неурамнотеженост во информирањето, односно дека Кодексот на новинарите е прекршен во член 1 и член 13.

Според жалителот, во оспорениот текст на „Zoom“ се пренесени искажувања на водителот на емисијата „Заспиј ако можеш“, Горан Момировски, емитувана претходниот ден на телевизија Алфа, во која биле изнесени непотврдени информации за здружението „Нексус – Граѓански концепт“.

ОДГОВОР НА МЕДИУМОТ

Извршната канцеларија на СЕММ, во согласност со член 14 од Правилникот за работа на Комисијата за жалби, по приемот и разгледување на жалбата, стапи во контакт со порталот „Zoom“ и побара да се изјасни по однос на наводите на жалбата.

Медиумот не одговори на наводите на жалбата.

ОДЛУКА НА КОМИСИЈАТА ЗА ЖАЛБИ

Комисијата за жалби утврди дека жалбата е **НЕОСНОВАНА** и едногласно одлучи дека во текстот нема прекршување на Кодексот на новинарите на Македонија.

Комисијата не најде повреда на член 1 и 13 од Кодексот, на кои упатува жалителката.



ОБРАЗЛОЖЕНИЕ НА ОДЛУКАТА

На седницата на 28-ми јуни 2022 година, членовите на Комисијата за жалби ги разгледаа наводите на жалителот и извршија увид во спорната содржина. Тие, најнапред, заклучија дека не можат и немаат право да ги утврдуваат фактите наведени во неа. Надлежност на Комисијата е единствено да ги утврдува етичките и професионалните стандарди во новинарскиот производ.

Комисијата констатира дека се работи за текст, кој пренесува изјава на новинар, поврзана со потенцијален случај на корупција и можна инволвираност во случајот на владини функционери. Порталот „Zoom.mk“ се повикува на текст на друг медиум, односно на информации на телевизија „Алсат“.

Во текстот се презентирани ставови на новинарот Горан Момировски, кој изнесува наводи дека невладини организации, раководени од сопругите на вицепремиерот за економски прашања Фатмир Битиќи и на директорот на агенцијата за разузнавање Ерол Муслиу наводно поделиле пари од странски фонд во висина од над 600 илјади евра. Тој изнесува сомнежи дека двете невладини организации го добиле проектот, благодарение на влијанието на нивните сопрузи.

Комисијата се согласи дека текстот произлегува од јавниот интерес, зашто прашањата поврзани со евентуалната злоупотреба на функцијата од страна на државните функционери се легитимна новинарска цел и не смеат да бидат изземени од теми за кои јавноста има право да биде информирана.

Текстот на порталот „Zoom.mk“ е професионален, етички и избалансиран. Во содржината се опфатени неколку аспекти, а медиумот го испочитувал и основното новинарско правило на „втора страна“. Порталот пренесува мислење од Вицепремиерот за економски прашања, Фатмир Битиќи, како и на сопругата на директорот на Агенцијата за разузнавање, Афродита Муслиу. Презентиран е и став на невладината организација „Македонски центар за меѓународна соработка“, која била координатор на проектот и која ги демантира информациите на новинарот како неточни.

Оттука, Комисијата утврди дека „Zoom.mk“ не ги прекршил начелата на Кодексот на новинарите на Македонија и не најде елементи на повреда на член 1 и член 13, на кои упатува жалителката.

Одлуката на Комисијата да се отфрли оваа жалба како неоснована ја темели на фактот дека порталот ги испочитувал сите членови од Кодексот на новинарите, кои се во корелација со темата:

Член 1: „Новинарот има право на слободен пристап до сите извори на информирање што се од јавен интерес. Новинарот треба да објавува точни, проверени информации и нема



да прикрива суштински податоци и да фалсификува документи. До колку информацијата не може да се потврди, или станува збор за претпоставка, односно шпекулација, тоа треба да се каже и да се објави. Точноста на информацијата треба да се провери колку што е тоа можно“.

Член 4: „Новинарот ќе го назначи изворот на информациите, но ако изворот бара да остане анонимен, новинарот ќе го заштити“.

Член 13: „Новинарот треба да прави разлика меѓу фактите и мислењата, меѓу веста и коментарот“.

Став на Комисијата за жалби е дека критичкото следење на настаните, а особено на работата на носителите на јавни функции се меѓу главните задачи на новинарите, при што, новинарското известување секогаш треба да биде фер и урамнотежено. Во овој контекст, Комисијата го охрабрува истражувачкото новинарство, особено кога фокус на истражувањата се потенцијални злоупотреби од страна на државни функционери и институции.

* * *

Во согласност со наведеното, Комисијата одлучи како што е погоре наведено.

Во работата на Комисијата учествуваа членовите Мирче Адамчевски, Сефер Тахири, Мери Јордановска, Теофил Блажевски, Ердем Ахмет и Димитар Мицев.

Се обврзува порталот „Zoom“ (www.zoom.mk), во согласност со членот 18 од Деловникот за работа на Комисијата за жалби, да ја објави оваа одлука.

Со почит,
Совет за етика во медиумите на Македонија

Претседател на Комисијата за жалби
Мирче Адамчевски

